

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ವಾದಿಸಾಧ್ವಸ ಕೃತಂ
|| ಶ್ರೀವೇಂಕಟೇಶವಿಜಯಸ್ತೋತ್ರಂ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀವೇಂಕಟೇಶವಿಜಯಸ್ತೋತ್ರಂ ||

ದೈವತದೈವತ ಮಂಗಲಮಂಗಲ ಪಾವನಪಾವನ ಕಾರಣಕಾರಣ |
ವೇಂಕಟಭೂಧರಮೌಲಿವಿಭೂಷಣ ಮಾಧವ ಭೂಧವ ದೇವ ಜಯೀಭವ || 1 ||

ವಾರಿದಸನ್ನಿಭದೇಹ ದಯಾಕರ ಶಾರದನೀರಜಚಾರುವಿಲೋಚನ |
ದೇವಶಿರೋಮಣಿಪಾದಸರೋರುಹ ವೇಂಕಟಶೈಲಪತೇ ವಿಜಯೀಭವ || 2 ||

ಅಂಜನಶೈಲನಿವಾಸ ನಿರಂಜನ ರಂಜಿತಸರ್ವಜನಾಂಜನಮೇಚಕ |
ಮಾಮಭಿಷಿಂಚ ಕೃಪಾಮೃತಶೀತಲಶೀಕರವರ್ಷಿದೃಶಾ ಜಗದೀಶ್ವರ || 3 ||

ವೀತಸಮಾಧಿಕ ಸಾರಗುಣಾಕರ ಕೇವಲಸತ್ತ್ವತನೋ ಪುರುಷೋತ್ತಮ |
ಭೀಮಭವಾರ್ಣವತಾರಣಕೋವಿದ ವೇಂಕಟಶೈಲಪತೇ ವಿಜಯೀಭವ || 4 ||

ಸ್ವಾಮಿಸರೋವರತೀರರಮಾಕೃತಕೇಲಿಮಹಾರಸಲಾಲಸಮಾನಸ |
ಸಾರತಪೋಧನಚಿತ್ತನಿಕೇತನ ವೇಂಕಟಶೈಲಪತೇ ವಿಜಯೀಭವ || 5 ||

ಆಯುಧಭೂಷಣಕೋಟಿನಿವೇಶಿತಶಂಖರಥಾಂಗಜಿತಾಮತಸಮ್ಮತ |
ಸ್ವೇತರದುರ್ಘಟಸಂಘಟನಕ್ಷಮ ವೇಂಕಟಶೈಲಪತೇ ವಿಜಯೀಭವ || 6 ||

ಪಂಕಜನೀನಿಲಯಾಕೃತಿಸೌರಭವಾಸಿತಶೈಲವನೋಪವನಾಂತರ |
ಮಂದ್ರಮಹಾಸ್ವನಮಂಗಲನಿರ್ಜ್ಞರ ವೇಂಕಟಶೈಲಪತೇ ವಿಜಯೀಭವ || 7 ||

ನಂದಕುಮಾರಕ ಗೋಕುಲಪಾಲಕ ಗೋಪವಧೂವರ ಕೃಷ್ಣ ಪರಾತ್ಪರ |
ಶ್ರೀವಸುದೇವಜ ಜನ್ಮಭಯಾಪಹ ವೇಂಕಟಶೈಲಪತೇ ವಿಜಯೀಭವ || 8 ||

ಶೈಶವಪಾತಿತಪಾತಕಿಪೂತನ ಧೇನುಕಕೇಶಿಮುಖಾಸುರಸೂದನ |
ಕಾಲಿಯಮರ್ದನ ಕಂಸನಿರಾಸಕ ಮೋಹತಮೋಪಹ ಕೃಷ್ಣ ಜಯೀಭವ || 9 ||

ಪಾಲಿತಸಂಗರ ಭಾಗವತಪ್ರಿಯ ಸಾರಥಿತಾಹಿತತೋಷಪೃಥಾಸುತ |
ಪಾಂಡವದೂತ ಪರಾಕೃತಭೂಭರ ಪಾಹಿ ಪರಾವರನಾಥ ಪರಾಯಣ || 10 ||

ಶಾತಮಖಾಸುವಿಭಂಜನಪಾಟವ ಸತ್ರಿಶಿರಃಖರದೂಷಣದೂಷಣ |
ಶ್ರೀರಘುನಾಯಕ ರಾಮ ರಮಾಸಖ ವಿಶ್ವಜನೀನ ಹರೇ ವಿಜಯೀಭವ || 11 ||

ರಾಕ್ಷಸಸೋದರಭೀತಿನಿವಾರಕ ಶಾರದಶೀತಮಯೂಖಮುಖಾಂಬುಜ |
ರಾವಣದಾರುಣವಾರಣದಾರಣಕೇಸರಿಪುಂಗವ ದೇವ ಜಯೀಭವ || 12 ||

ಕಾನನವಾನರವೀರವನೇಚರಕುಂಜರಸಿಂಹಮೃಗಾದಿಷು ವತ್ಸಲ |
ಶ್ರೀವರಸೂರಿನಿರಸ್ತಭವಾದರ ವೇಂಕಟಶೈಲಪತೇ ವಿಜಯೀಭವ || 13 ||

ವಾದಿಸಾಧ್ವಸಕೃತ್ಸೂರಿಕಥಿತಂ ಸ್ತವನಂ ಮಹತ್ |
ವೃಷಶೈಲಪತೇಃ ಶ್ರೇಯಸ್ಕಾಮೋ ನಿತ್ಯಂ ಪಠೇತ್ ಸುಧೀಃ || 14 ||

|| ಇತಿ ಶ್ರೀವೇಂಕಟೇಶವಿಜಯಸ್ತೋತ್ರಂ ಸಮಾಪ್ತಂ ||